

LECTIO DIVINA

IL-ĠISEM U D-DEMM TAL-MULEJ (C)

Lq 9,11b-17

F'Luqa dan il-miraklu huwa l-quċċata tal-attività ta' Ġesù fil-Galilea. Wara dan il-miraklu, Ġesù juri bil-miftuħ il-pjan definittiv tiegħu - tal-mewt u l-eżaltazzjoni ta' Bin il-bniedem (9,18-22). U minn hawn jibda l-vjaġġ tiegħu lejn Ġerusalem (9,51) fejn isseħħ ir-rivelazzjoni sħiħa tiegħu nnifsu.

v.11b: “Ġesù qagħad ikellem il-folol fuq is-Saltna ta' Alla, u fejjaq lil dawk li kienu jehtieġu l-fejqan.”

Ġesù huwa Alla li jilqa' lil kulhadd, u ma jeskludi lil hadd. Huwa dak Alla li lejH jista' joqrob kulhadd bla ebda kundizzjoni, mingħajr regoli jew limiti. Ġesù jilqagħhom u jħabbrilhom is-saltna ta' Alla. X' inhi s-saltna ta' Alla? Hija s-soċjetà alternattiva li Ġesù ġie biex jipproponi: soċjetà li minflok it-tliet verbi għandu, jogħla u jikkmanda, insibu l-ferħ ta' min jaqsam, jitbaxxa (fil-firxa ta' mħabbtu jilhaq lil kulhadd) u jaqdi. Din hija s-saltna ta' Alla jew aħjar is-sitwazzjonijiet fejn Ġesù huwa sultan.

Il-konsegwenza ta' din l-aħbar jew l-effett ta' din is-saltna huwa li Ġesù jibda jfejjaq u jdewwi lil dawk li kienu fil-bżonn tal-kura. Is-saltna ta' Alla għandha bħala skop il-ġid u t-tajjeb tal-bniedem. Għalhekk mhix religjon li tassorbi l-enerġiji tal-bniedem jew tal-poplu, imma twassalhom biex ikunu fl-aħjar tagħhom.

v. 12: “Il-jum kien wasal biex jintemm. Resqu lejH it-Tnax u qalulu: “Ibghathom in-nies ha jmorru fl-irhula u l-irziezet tal-qrib biex isibu fejn jistrieħu u jieklu xi haġa, għax hawnhekk qegħdin f'post imwarrab.”

Insibu xebh mar-rakkont tad-dixxipli ta' Għemmaws. L-evangelista jinnota li l-jum kien wasal fi tmiemu, mingħajr ma jinnota l-ebda ħjiel ta' għejja mill-folla; kellhom ikunu t-tnax li kienu dawk li ġew imsejha biex jimxu warajh, li jiġbdulu l-attenzjoni għall-fatt li l-folla tista' tkun fil-bżonn tal-ikel.

Mentri l-folla qieghda tisma' din l-ahbar tas-saltna ta' Alla, l-appostli li huma dawk l-aktar qrib ta' Ġesù, juru sinjali ta' nuqqas ta' sabar, tant li jibdew jghejjew u jitolbu lil Ġesù biex jieqaf mill-hidma tiegħu u jibgħat lill-folla.

Mk 6,34 jinnota li kienu “qishom nagħaġ bla ragħaj”. Ġesù tant għandu hila jiġbidhom lejH li jinsew l-ikel u jibqgħu miegħu sa fid-deżert.

v.13: “Izda hu qalilhom: “Aġhtuhom intom x’jieklu.” Qalulu: “Ma għandniex aktar minn hames hobżiet u żewġ hutiet, jekk għallinqas ma mmorrux ahna stess nixtru l-ikel għal dawn in-nies kollha!”

Aktar mit-tifsira biex jagħtuhom huma xi haġa x’jieklu, Ġesù jalludi biex huwa jagħtu lilhom infushom bhala ikel għall-folla. Luqa jidher biċ-ċar li għandu f’moħħu l-Ewkaristija. Fl-Ewkaristija dawk li jilqgħu lil Ġesù, jingħataw il-hila li jsiru hobż għall-oħrajn, isiru għajxien tal-ħajja fl-oħrajn. It-tnax m’għandhom l-ebda intenzjoni li jingħataw għall-folla, tant li joġġezzjonaw u jgħidulu: “ma nagħmlux mod li tistenna li ahna nitimghu din il-folla kollha!”

Jidher il-kontrast bejn Ġesù li jitkellem milli jagħtu jew jaqsmu, waqt li huma jirragunaw bil-kriterji tad-dinja - li jkollok u li tixtri. It-tnax jibzġħu quddiem il-kmand ta’ Ġesù. Għadhom iridu jaslu biex jafdaw dak il-ftit li għandhom halli jwettqu r-rieda ta’ Ġesù biex imbagħad il-ftit isir biżżejjed biex jitma’ u jegħleb il-ġuħ.

v.14-15: “Għax kien hemm madwar il-hamest elef raġel. U qal lid-dixxipli tiegħu: “Qieghduhom bilqieghda hamsin hamsin. Hekk għamlu, u qieghdu lil kulhadd bilqieghda.”

Luqa jinnota li kienu madwar 5000 raġel. Huwa n-numru ta’ dawk li kienu jiffurmaw l-ewwel komunità Kristjana primittiva. Imma nistgħu nirreferu wkoll għal dak li għamel Mosè f’Num 1-4 meta għall-ewwel darba jitma’ lill-folla bil-ġuħ wara li kienu ħarġu mill-Eġittu.

Ġesù ma jeskludix il-kontribut tal-bniedem anzi jinqeda bih biex iwettaq il-hidma tiegħu.

Ġesù jagħti l-ewwel kmand: qieghduhom bilqieghda. Fl-ikliet il-kbar tal-festi, il-għonja kienu jieklu mindudin. Wieħed mill-effetti tal-Ewkaristija huwa li min jieħu sehem irid iħossu għani u stmat. U min huwa l-għani? Dak li għandu min jaqdih. Setgħu jieklu mindudin għaliex ikollhom il-qaddejja li jkun għas-servizz tagħhom fil-mejda. Għalhekk Ġesù talabhom biex isiru qaddejja tal-folla biex din tħossha sinjura/għanja.

v. 16: “Imbaghad ha l-hames hobziet u ż-żewġ hutiet, rafa’ ghajnejh lejn is-sema, berikhom u qasamhom, u tahom lid-dixxipli biex inewluhom lin-nies.”

Isegwu l-ġesti liturġiċi taċ-Ċena Ewkaristika – l-ewwel li jagħtihom huwa Pawlu f’1 Kor 11,23-26: “Mela kull meta tieklu dan il-ħobż u tixorbu dan il-kalċi, intom ixxandru l-mewt tal-Mulej sa ma jiġi.” Fl-Ewkaristija nħabbu l-mewt tal-Mulej mhux bħala mejjet, imma bħala dak li issa huwa ħaj għal dejjem.

Importanti l-indikazzjoni tal-evanġelista meta jinnota li ta l-ħobż lid-dixxipli biex inewwluh lin-nies. Id-dixxipli mhumiex sidien imma qaddejja ta’ dan il-ħobż. Mhux f’idejn id-dixxipli li jiddeċiedu lil min iħallu barra milli jiekol dan il-ħobż. Alla jibqa’ s-sid waħdieni ta’ dan il-ħobż waqt li huma qaddejja li jieħdu minnu u jwassluh lill-folla. Ninnutaw li waqt li f’każijiet oħra fejn insibu l-ikket, għandna ħjiel ta’ referenza għall-purifikazzjoni, f’dan il-każ ninnutaw li m’hemm l-ebda ħjiel ta’ rikjesta ta’ purifikazzjoni (kumbinazzjoni?!).

v.17: “U kulhadd kiel u xaba’ u l-bċejjeċ tal-hobż li kien fadal ġabruhom fi tnax-il qoffa.”

Ix-xabgħa u l-avvanz huma sinjali tal-Ewkaristija. In-numru tnax jindika it-tribujiet ta’ Izrael u għalhekk Luqa ried ifisser is-saltna ta’ Alla li meta tħaddem il-kondiviżjoni, u mhux il-ħażna, il-prattika tas-servizz minflok tal-kmand, wieħed jasal biex jegħleb il-ġuħ ta’ folla sħiħa. L-Ewkaristija tidher bħala l-ikla l-kbira li matulha magħqudin bejnietna, Ġesù jagħtina lilu nnifsu biex inwassluh lid-dinja.